


آخر درست کیا ہے؟

عرب کی
پرانی ثقافت پر آج
عمل کیوں؟



عرب کی پرانی ثقافت پر آج عمل کیوں؟

مفتی محمد قاسم عطارى*

بعض لوگ سوال کرتے ہیں کہ ایک طرف یہ دعویٰ کیا جاتا ہے کہ اسلام میں بڑی نرمی، آسانی اور وسعت ہے جس کی وجہ سے اسلام ہر طرح کے کلچر کو اپنے دامن میں سمولیتا ہے البتہ ان میں رائج غلط چیزوں کے متعلق رہنمائی کر دیتا ہے لیکن دوسری طرف ہم دیکھتے ہیں کہ کھانے پینے، پہننے، سونے جانگنے کے متعلق بیسیوں احکام و روایات موجود ہیں کہ ایسے کرو اور ویسے نہ کرو نیز مذہبی ماحول سے تعلق رکھنے والے افراد کو بھی عمومی مستحبات پر بہت زور دیتے دیکھا گیا ہے۔ اگر یہ سختی نہیں ہے تو کیا ہے کہ

ساری قوم کو ایک ہی طرز زندگی پر مجبور کیا جاتا ہے۔ وہ نرمی، آسانی اور وسعت کہاں ہے جس کا دعویٰ کیا جاتا ہے؟

اس سوال کے جواب میں عرض یہ ہے کہ مستحبات میں دو طرح کے اعمال و افعال ہیں: ایک وہ جن کا تعلق معمولاتِ زندگی جیسے لباس، کھانے پینے، چلنے پھرنے وغیرہ سے ہے، جبکہ دوسرے وہ اعمال ہیں جن کا تعلق عبادات یعنی نماز، روزے، حج وغیرہ سے ہے، دونوں طرح کے امور میں مستحبات پر زور دینے جانے کے اسباب مختلف ہیں۔ اس مضمون میں پہلی قسم پر کلام کیا جائے گا۔ پہلی قسم کلچر یا ثقافت سے تعلق رکھتی ہے اور جہاں تک ثقافت کا تعلق ہے تو ہماری مذہبی ثقافت میں بہت سی چیزوں کا تعلق عرب سے ہے کیونکہ نبی کریم ﷺ عرب میں تشریف لائے اور وہیں کی جائز ثقافتی چیزوں کو اختیار فرمایا تو اب اگرچہ سب مسلمان عربی نہیں ہیں بلکہ عربی، ایشیائی، افریقی، یورپی سبھی طرح کے مسلمان ہیں لیکن اس کے باوجود وہ عربی ثقافت کی بہت سی چیزیں اپنانا پسند کرتے ہیں۔ ان کی تفصیل تو جیہ یہ ہے کہ معمولاتِ زندگی میں کچھ وہ ہیں جنہیں رسول کریم ﷺ نے ایک اسلامی طریقے کے طور پر تعلیم فرمایا جیسے بیٹھ کر، دائیں ہاتھ سے، بسم اللہ پڑھ کر، دیکھ کر، تین سانس میں پانی پینا اور پینے کے بعد اللہ تعالیٰ کی حمد کرنا، پانی پینے کا اسلامی طریقہ ہے۔ اب غور کریں تو پتہ چلے گا کہ ان میں بسم اللہ اور الحمد للہ تو ذکرِ الہی اور شکرِ الہی کے لئے ہیں جبکہ دائیں ہاتھ سے پینا بھی دینی مقصد رکھتا ہے کہ معزز و ذی شان کاموں میں دائیں پہلو کو دین نے اہمیت دی ہے اگرچہ اس طریقے سے پینے پر کوئی فرق نہیں پڑتا جبکہ بیٹھ کر، دیکھ کر اور تین سانس میں پینا ہمیں ایک سہولت والا طریقہ سکھانے کے لئے ہے۔ جب کوئی اس طریقے سے پانی پیتا ہوا نظر آتا ہے تو ہر آدمی سمجھ لیتا ہے کہ یہ بندہ مسلمان ہے اور اسلام پر عمل کرنے میں اسے فخر ہے اور زبان سے ”رَضِيتُ بِاللّٰهِ رَبًّا وَبِالْإِسْلَامِ دِينًا وَبِمُحَمَّدٍ نَبِيًّا، میں اللہ کے رب ہونے اور اسلام کے دین ہونے اور محمد ﷺ سے ملنے کے نبی ہونے پر راضی ہوں“ کے ساتھ عمل سے بھی اس کا اظہار کر رہا ہے۔ پانی پینے کے اسی انداز پر آپ کھانے، پہننے، چلنے، سونے وغیرہ کو قیاس کر لیں۔ خلاصہ کلام یہ کہ معمولاتِ زندگی کے بیسیوں امور میں تو بلا واسطہ رہنمائی موجود ہے جبکہ اس کے ساتھ یہ بات بھی موجود ہے کہ شریعت نے انہیں لازم و ضروری قرار نہیں دیا بلکہ ان میں آسانی رکھی کہ اگر کوئی ترک کرتا ہے تو گناہگار نہیں، ہاں ثواب سے محروم ہو جائے گا۔ دوسری طرف یہ بات بھی یاد رکھیں کہ کھانے پینے پہننے بیٹھنے چلنے وغیرہ کے تمام امور پر پوری ترقی یافتہ دنیا میں لاکھوں کتابیں لکھی گئی ہیں، گھروں اور سکولوں میں بچوں کو سکھایا جاتا ہے اور اس سکھانے کو بڑے فخریہ انداز میں بتایا جاتا ہے کہ ہم اپنے بچوں اور قوم کو Manners یعنی آدابِ زندگی سکھا رہے ہیں، کھانے میں کون سی پلیٹ کس چیز کے لئے ہے؟ کون سی چمچ کیا کھانے کے لئے ہے؟ مختلف چمچ کیسے پکڑنے ہیں؟ بلکہ میز پر ان چیزوں کو رکھنے کا طریقہ کیا ہے؟ پہلے کیا کھانا ہے، درمیان میں کیا اور بعد میں؟ یہ سب چیزیں بڑے ذوق شوق اور محنت سے سکھائی، پڑھائی اور دکھائی جاتی ہیں اور حیرت کی بات ہے کہ ان کے سکھانے بتانے پر کبھی نہیں سنا کہ کسی لبرل نے اعتراض کیا ہو کہ کیا چھوٹی چھوٹی چیزوں پر اتنا زور دیا جا رہا ہے اور کیوں یورپ کے طریقے ایشیا میں رائج کئے جا رہے ہیں لیکن دین اور دینی انداز و اطوار سے بیزار لبرل لوگوں کو اسلامی طریقوں اور نبوی سنتوں سے نجانے کیا مسئلہ ہے کہ یہاں فوراً اعتراض شروع ہو جاتا ہے کہ کیوں چھوٹی چھوٹی چیزوں پر زور دیا جا رہا ہے؟

اور کیوں عربی کلچر کی چیزیں یہاں رائج کی جا رہی ہیں؟ اس پر صرف اتنا کہہ سکتے ہیں کہ

تھا جو ناخوب بتدریج وہی خوب ہوا کہ غلامی میں بدل جاتا ہے تو مومن کا ضمیر

اب یہی بات بطرزِ دیگر عرض کرتا ہوں۔ مٹی کے برتن استعمال کرنے، زمین پر بیٹھ کر کھانے، لمبا سفید لباس پہننے وغیرہ چیزوں کے متعلق کہا جاتا ہے کہ یہ عرب کا کلچر ہے اور ہم عربی نہیں ہیں تو کیوں ان چیزوں پر عمل کا کہا جاتا ہے۔ ایسی تمام چیزوں کے بارے میں ہمیشہ یاد رکھیں کہ ان کا درجہ فرض و واجب نہیں ہیں لہذا کوئی ان پر عمل نہیں کرتا تو بالکل گناہگار نہیں ہے اور عمل نہ کرنے والوں کو طعن و تشنیع کرنا مذموم ہے لیکن ان پر عمل کرنے والوں پر طنز کے تیر برسنا زیادہ قابلِ مذمت ہے کہ نبی کریم ﷺ کی سنتوں پر عمل کرنے والوں کو ان کے عمل کی وجہ سے طنز کا نشانہ بنایا جا رہا ہے جو کسی مسلمان کے شایانِ شان نہیں۔

مذہبی لوگوں کے ان چیزوں کو اپنانے کی بڑی ہی بیماری وجہ ہے اور وہ یہ کہ جب آدمی کسی کو اپنا پسندیدہ (Favorite) فیورٹ قرار دیتا ہے تو اپنے کلچر کی بیسیوں چیزیں چھوڑ کر وہی کرنے کی کوشش کرتا ہے جو اس کی فیورٹ (Favorite) شخصیت کر رہی ہوتی ہے مثلاً کسی پاکستانی کو یورپ یا انڈیا کا کوئی ہیر ویا گلو کار یا کھلاڑی پسند آجائے تو وہ ویسا ہی بالوں کا اسٹائل بنائے گا، اسی جیسا لباس پہنے گا حتیٰ کہ بولنے کے اسٹائل میں بھی کوشش کرے گا کہ اسی طرح بولے، اسی کی طرح ہاتھوں کا اشارہ کرے نیز جو وہ کھاتا پیتا ہے وہی کھانا شروع کر دے گا تو جہاں Favoritism، پسند اور محبت کی بات آتی ہے وہاں آدمی اپنا کلچر پیچھے کر دیتا ہے اور اپنی پسندیدہ شخصیت کا کلچر اپنالیتا ہے۔ اسی طرح آپ دیکھتے ہیں کہ کوئی فیشن ان (in) ہوتا ہے تو جس مشہور شخصیت کا وہ فیشن ہوتا ہے اس کے پیروکاروں (Followers and fan club) میں وہ فیشن بہت تیزی سے سرایت کر جاتا ہے۔ خلاصہ یہ ہے کہ جب کوئی بندہ لوگوں کی نظر میں پسندیدہ ہوتا ہے تو اس کے Fans اور Followers وہی چیزیں کرنا شروع کر دیتے ہیں جو اس پسندیدہ شخصیت کی معمول ہیں خواہ شخصیت کا تعلق اپنے ملک سے ہو یا یورپ، امریکہ سے اور Fan کسی دور دراز گمنام علاقے کا رہنے والا ہو۔ بلا تشبیہ عرض ہے کہ ساری دنیا کی اوپر بیان کردہ پسندیدہ ہستیاں ہمارے نبی ﷺ کے قدموں کی خاک پر قربان۔ بلائیٹک و شبہ مسلمانوں کی سب سے محبوب ہستی نبی کریم ﷺ کی ذات مبارک ہے اور یہ محبت اہل محبت کے دلوں کو مجبور کر دیتی ہے کہ وہ اپنے Favorite، اپنے محبوب اور پسندیدہ ہستی کے کلچر کی چیزیں اختیار کرے چنانچہ یہ حتیٰ الامکان اسی طرح لباس پہننے، اسی طریقے سے کھانے، اسی انداز میں چلنے پھرنے، اٹھنے بیٹھنے، گفتگو کرنے اور سونے کی کوشش کرتے ہیں جو ان کے پیارے آقا ﷺ کا طریقہ ہے اور یہ چیز محبت میں بہت عام ہے جیسا کہ حضرت انس رضی اللہ عنہ کا واقعہ ہے کہ ایک مرتبہ آپ نبی پاک ﷺ کے ساتھ کھانا کھا رہے تھے، آپ نے نبی پاک ﷺ کو لوکی شریف کے ٹکڑے تلاش کر کر کے تناول فرماتے دیکھا۔ فرماتے ہیں کہ اس دن سے مجھے لوکی سے محبت ہو گئی۔ (بخاری، 537/3، حدیث: 5436) آخر لوکی میں ایسی کیا تبدیلی آئی اور طبیعت میں ایسا کیا انقلاب آ گیا کہ پہلے لوکی ایک نارمل سبزی تھی لیکن اب اسپیشل ہو کر محبوب ہو گئی۔ وجہ یہ تھی کہ وہ محبوب ﷺ نے رغبت سے کھائی تھی۔

حرفِ آخر یہ کہ معمولاتِ زندگی کی جن چیزوں کا نبی کریم ﷺ نے حکم دیا یا ترغیب دی ان پر تو عمل کیا ہی جائے گا اور جن کو صرف اختیار کیا ہے ان میں اہل محبت کا طریقہ حتیٰ الامکان اپنانا ہی ہوتا ہے اگرچہ بہت سے طریقوں میں وہ اپنے علاقے یا زمانے یا ضرورت یا اہم فائدے کے اعتبار سے دوسرا طرزِ عمل بھی اختیار کرتے ہیں جیسے شلو اور پہننا، تیز رفتار سوار یوں پر سفر کرنا، گندم کھانا وغیرہ اور ان چیزوں پر کوئی اعتراض و کلام نہیں لیکن عمل کرنے والوں کے لئے امر ترغیبی یہ ہے کہ مسلمانوں کی نبی پاک ﷺ کے ساتھ ایک جذباتی محبت جو اصل ایمان، جان ایمان اور روح ایمان ہے اور یہی محبت معمولاتِ زندگی کی سنتوں پر عمل کرنے کی طرف لے آتی ہے، جسے بہت سی جگہ سنت کے لفظ سے تعبیر کیا جاتا ہے۔ دوسرے الفاظ میں اسے یوں بھی کہہ سکتے ہیں کہ یہ ہمارے محبوب نبی ﷺ کی ادائیں ہیں، اس لئے ہم انہیں اپناتے ہیں۔